

የትግራይ በጠላት እጅ መውደቅና በኢትዮጵያ ያስከተለው መዘዝ (ክፍል ሁለት)

ከገብረመድህን አረአያ (ኤዲተር - መላኩ ፀጋዬ መኮንን)

ባለፈው ክፍል አንድ ዝግጅቴ ወደ ሱዳን የገባው ስደተኛ የሚሰጠውን እርዳታ በተመለከተ በድርቅ የተነሳው ሕዝብ የተሰጠው መጠነ ሰፊ እርዳታ የወያኔ አመራር የፈጸመውን አሳፋሪ ተግባር ሳልገልጽ በማንጠልጠል በይደር አሸጋገሪው ነበር። ወቅቱ የማርክሲስት ሌኒኒስት ሊግ ትግራይ (የማሌሊት) ምስረታ ስለነበር በቅድሚያ ስለሊጉ ምስረታ ከመሰረታዊ ጉዳዩ ጋር የተቆራኘ በመሆኑ ትንሽ ላውጋችሁ።

ለአንባቢዎቻችን የሚሰጠው የዚህ የማሌሊት ጉባኤ ጠቅላላ ከአዳራሹ ሥራ እስከ ጉባኤው መጠናቀቂያ የወጣውን ሂሳብ የሰራሁት እኔ ራሴ ነኝ። በወቅቱ የህ.ወ.ሓ.ት የፋይናንስ ሃላፊ ስለነበርኩ ምስክርነቴን በሰፊው የምሰጠው ከዚህ እውነታ በመነሳት መሆኑን እንድትገነዘቡልኝ እጠይቃለሁ።

1977 ዓ.ም የማሌሊት ጉባኤ

ጉባኤው ከመግባታችን በፊት የጉባኤው አዳራሽ እንዴት እንደነበረና በስንት ወጪ እንደተሰራ አስቀድሜ ላመልክት፤ የጉባኤ ቦታ ወርዲ ውስጥ ሆኖ አዳራሹን ለመሰራት ወታደራዊ ጥናት ተደርጎ ከአይሮፕላን ድብደባ፤ በረጅም ከሚወነጨፍ ሚሳይል ጥቃት ነፃ የሆነና የደርግ እግረኛ ሰራዊት በቀላሉ የማይጥሰው ምሽግ በሀያሎም አርአያና ሌሎች ወታደራዊ አባላት ተጠንቶ አስተማማኝ መሆኑ ከተረጋገጠበት በኋላ ነው የጉባኤው ዝግጅት ተመርጦ ሥራው የቀጠለው።

የጉባኤ አዳራሽ ለመሰራት ዋና መሀንዲሱ ታዬ አስገደም ሲሆን የበላይ ተቆጣጣሪዎቹ ደግሞ ሙሉጌታ አለምሰገድና ሚቹ የደህንነት ሀላፊ ከንፈ ገብረመድህን ነበሩ። ሥራውን ከሱዳን የመጡ 120 አናጢዎች ለያንዳንዳቸው በወር 600 ብር ደመወዝ እየተከፈላቸው ለአራት ወራት ሰርተው ሲያጠናቅቁ ለአነርሱ ምግብ አብሳይነት የተቀጠሩ 10 ሴቶች በበኩላቸው 300 ብር በወር ሲከፈላቸው በአጠቃላይ ለአናጢዎቹና ለምግብ አብሳይነት 240,000 ብር ተከፍሏል። ለአዳራሹ ሥራ በጠቅላላ አራት ሚሊዮን ሰባት መቶ ሺህ ብር የወጣ ሲሆን 500 እንግዶችን እንዲይዝ ተደርጎ የተሰራ ነው። አዳራሹ ጣሪያውና ግድግዳው በቀይ ጨርቅ ተሸፍኖ በፍሬም የማርክሲስ፣ የሌኒንና የአስታሊን ምስሎች ብሎም ማጭድ፣ መደሻና ኮከብ ያሉበት ቡብጫ ቀለም እና ብልጭ ድርግም በሚሉ መብራቶች በማሽብረቁ ለተመልካች በሌሊት የሰለጠነች ከተማ ይመስል ነበር። አዳራሹ ኤሌክትሪክ የሚገኘው በሰዓራ ቦታ በተቀመጡ ጀኔሬተሮች አማካኝነት ሲሆን ለአዳራሹ ማስዋጊያ ከተገዙት እቃዎች መካከል በርካታ ረጃጅም ጣውላዎች፣ ባህርዛፎች 250 የፕላስቲክ ጥቅሎች፣ 1000 ጣቃ ጨርቅ፣ 1500 ጣቃ ቀይ ቀለም የተቀባ ጨርቅ ይገኙበታል።

ጉባኤው

ጉባኤው ያሰባሰበው የሰው ብዛት ከፈተኛ ነበር። በዚህ መሰረት፤

በጉባኤው በሙሉ ድምፅ የሚሳተፉ	250
ካለድምፅ የሚሳተፉ እንደነ ተፈራ ዋልዋ፣ ታምራት ላይኔ፣ አዲሱ ለገሰ፤	120
አራት ብርጌድ ጥበቃ የሚያካሂዱ	6, 520
ሬዲዮ አፕራትር ሌላም ተጨምሮ	450
በካድሬ ትምህርት የነበሩ ሰልጣኞች	350
የምግብ ስራተኛ በደመወዝ የሚሰሩ	200
በሐሰን ሸፋ የሚመራ ሀለዋ ወያኔ ልዩ ኃይል	80
በጠቅላላው ድምር	7970

ጉባኤው ሀምሌ 5 ቀን 1977 ዓ.ም ከጠዋቱ ሶስት ሰዓት ሥራውን ጀመረ። የአድራሻ ሁለት በሮች ተከፈቱ፤ በጣም አሽብራቂና ልዩ ነበር፤ የማናውቀው ገነት የገባን እንጂ በሰው የተሰራ አይመስልም። በጉባኤው ፊት ለፊት በአማራ መልክ የተሰራ ሙሉውን በቀይ ጨርቅ የተሸፈነ የኮሚኒስት አርማ ይታያል። ከቀኝ ወደግራ ማርክስ፣ ሌኒን እስታሊን በትልቅ ፍሬም ሆነው ይታያሉ። የሱብሰባው መሪዎች ትልቅ ጠረጴዛ በቀይ ጨርቅ ያጌጡ የህ.ወ.ሓ.ት ባንዴራ አለው። አስራ አንድ ወንበሮች ፊት ለፊት አስራ አንድ የድምጽ ማጉያዎች (ማይክራፎኖች) ተደቅነዋል። በትንሽ ፍሬም የተሰራ የነማርክስ የሶስቱ ስእሎች በጠረጴዛው ፊትም ይታያሉ።

በጉባኤው ላይ የኢ.ህ.ዲ.ን አባላትና የሻቢያ አባላት ከታጋዩ ተደባለቀው በመሳተፍ ላይ ናቸው። በስብሰባው ድምፅ የሚሰጡና ካለድምፅ የሚካፈሉ በገመድ አጥር ተለይተዋል። በሩ ተከፍቶ ከትንሽ ደቂቃዎች በኋላ ስዩም መስፍን ወደ መድረክ ወቶ እንኳን ደህና መጣችሁ የሚል በቁራጭ ወረቀት የተጻፈውን መልክት አነበበ።

በመቀጠልም የፕሬዚዳንት የጉባኤ አባላት አንድ በአንድ በስብሰባ ነጋ ተጠርተው ወደ መድረኩ እየመጡ በተዘጋጀው ወንበር ተቀመጡ። በዚህ መሰረት፡ 1. መለስ ዜናዊ 2. ስብሰባ ነጋ 3. አባይ ፀሀይ 4. ስዩም መስፍን 5. ተወልደ ወ/ማርያም 6. ገበየሁ አስራት 7. አርከበ እቁባይ 8. ስዩ አብርሃ 9. ግደይ ዘራይኖን 10. አርጋዊ በርሄ 11. አርጋሽ አደነ በየቦታቸው ተቀመጡ። በሊቀመንበርነት ጉባኤውን የሚመራው ስዩም መስፍን ነበር። የጉባኤው ስብሰባ ቀጠለ ትልቁ አጀንዳው ማርክስ ሌኒናዊ ርዕይተባባሪ ማእከል ያደረገ መርህ መቀበላቸውንና የህ.ወ.ሓ.ት አመራር ሁሉ ማርክሲዝም ሌኒናዊ መሆኑን በማረጋገጥ በሞቀ ጭብጨባና ደስታ ቀጠለ፤ ሌላኛው አጀንዳ ደግሞ የድርጅቱ ፓሊሲ በተመለከተ ሲሆን በፍትህ ጉባኤ የወጣ ፓሊሲ በ2ኛ ጉባኤው ይፀናል። ይዘነው በመጣነው ፓሊሲ ሳይለወጥ ሳይቀነስ ይቀጥላል ተብሎ በሙሉ ድምፅ ፀደቀ።

ቀጥሎ የመጣው የማእከላይ ኮሚቴ ምርጫ ነበር ማ/ኮሚቴ በእለቱ ከመረጡት 25 አባላት መካከል አረጋዊ በርሄና ግደይ ዘራይኖን ይገኙበታል። የፓሊት ቢሮን ምርጫ ለቀጣዩ ቀን ተቀጥሮ የእለቱ ውሎ ተጠናቀቀ። በሁለተኛው ቀን ስብሰባው እንደተጀመረ ስብሰባ ነጋ ተነስቶ “ግደይ ዘረአፅዮን የቡርኻው ርዕይተባባሪ ለሁሉም ተከታይ ነው። በመሆኑም ከሚ.ሌ.ሊ.ት መርህ ጋር ሊጓዝ አይችልም ረገግ ውስጥ ገብቶ የሰጠው ነው። በፓሊሲም ልዩነት ባይኖረን አሁን አሮጌ እቃ ነው። ከዚህ ተነስተን ከህ.ወ.ሓ.ት እና ከሚ.ሌ.ሊ.ት ተወግዷል። ወደፊትም መሄድ ይችላል። የድርጅቱን ዶክትሪንና ንብረት አሁን እንረከባለን አለ።” በመቀጠልም ሁለተኛው ተባራሪ ደግሞ ሲያስተዋውቅ “አርጋዊ በርሄ በፓሊሲ ልዩነት የለንም። ግን ጠቃሚ ነው ብለን እምነት ስለሌለን ከአሁኑ ጀምሮ ያለውን የድርጅቱ ንብረት ያስረክበናል፤ ወደፊትም ሀገር ለመሄድ ይችላል” ሲል አወጀ። በመቀጠልም መለስና ስብሰባ በእጃቸው የነበረውን የድርጅቱን ንብረት ተረክቡ። ወደ ጉባኤ አዳራሹ እንዳይገቡ ታገዱ። ከስኦታት በኋላ የማእከላዊ ኮሚቴ አባልነታቸውን ቦታ ለቀው እኛ ወደምንኖርበት አካባቢ ተቀላቀሉ። ሁለቱም የተባረሩት በስልጣን ሹኩቻ ብቻ ነው ምንም ነገር ጠብቆ አለመግባባትም አልነበረባቸውም አሁንም በተለይ አረጋዊ ብርሄ መለስ ዜናዊን ይደግፋል። የተባረሩትን ሁለት ታጋዮች አስመልክቶ በትንሹ ለመግለጽ በአረጋዊ በርሄ መባረር ሁሉ ተጋይ ስሜትም አልሰጠውም ነበር። በግደይ ዘራይኖን መባረር ግን በጉባኤው ብቻ ሳይሆን በጠቅላላው ብዙ ታጋይ ነበር ያዘነው። በመጠኑም ቢሆን በተለያዩ ጊዜም የታጋይ ግደይ በሕንፍሽፍሽ የተከላከለበት ጊዜ ነበር። የማጽዳት ዘመቻ ተብሎ ብዙ ታጋይ ሲገደል በመሃል ገብቶ ግድያውን ያቆመው ግደይ እራሱ ነበር።

ወደ ስብሰባው ሂደት ልመልሳችሁና ከዚህ በኋላ የቀረበው የሚ.ሌ.ሊ.ት ፓሊት ቢሮ ተሟላዎች ዝርዝር ሲሆን በዚህ መሰረት 1 ስብሰባ ነጋ፣ 2 መለስ ዜናዊ፣ 3 አባይ ፀሀይ፣ 4 ስዩም መስፍን፣ 5 አውሎአልም ወልዱ፣ 6 ገበየሁ አስራት፣ 7 ስዩ አብርሃ፣ 8 ተወልደ ወ/ማርያም፣ 9 ግደይ ነገሥት ሙሉ አባልነት ሲሾሙ ተለዋጭ ፓሊት ቢሮ አባላት ደግሞ አርከበ እቁባይ እና አረጋሽ አደነ ሆኑ። እነዚህ ሁሉ የመለስና ስብሰባ ታማኞች ናቸው።

ይህ ጉባኤ የተካሄደው የትግራይ ህዝብ በድርቅ ምክንያት እንደቅጠል እየረገፈ ባለበት ወቅት ነው። የጉባኤው ወጭም ከዚህ ሕዝብ የተነጠቀ ሃብት ነው። የሰው ልጅ እየረገፈ በየመንገዱ ቀባሪ አጥቶ የጅብ ቀለብ በሆነበት ወቅት ነው ስብሰባው ለ15 ቀናት የተካሄደው። የጉባኤውን ቆይታ ወጭ ለትዝብት እንመልከት፤ የምግብና መጠጥ ለትዝብት እንመልከት። በማእከላዊ ኮሚቴ የምግብ ዋና ሃላፊ ወ/ሮ ኤልሳ አስፍሃ የግድቃን ገ/ጻዲቅ ሚስት ስትሆን በእሷ እዝ፣ ስር በቅደም ዝግጅቱ 300 ከብቶች ለእርድ ቀርበዋል። በየቀኑ ከ7-10 ከብቶች እና ሁለት ፍየሎች ይታረዳሉ። ሁሉ ጉባኤተኛ የሚመገበው የነጭ የጤፍ እንጀራ ነው። በየቀኑ ጠዋት ቁርስ አምባሻና ስጋ ጥብስ ሆኖ ምሳ፣ እና እራት ቀይ የስጋ ወጥ፣ አልጫ የስጋ ወጥ፣ ጥብስ ይቀርባል። በተጨማሪም የታሸጉ

ፍራፍሬዎች እና አትክልት እንድ ልብ ነው፡ መጠጥ ጠጅ፣ ጉሽ ጠላ፣ የጠራ ጠላ እንደውሃ ይንቆረቆራል፤ እንደዚሁም ዊስኪና ቢራ በጅምላ ነው።

የጉባኤው ተሳታፊዎች አብዛኞቹ የተገኙት ከነሚስቶቻቸው በመሆኑ ምርጥ ፍራሽ፣ ብርድ ልብስና አንሶላ ከሱዳን ተገዝቶ እየተንፈላሰሱ ናቸው። በዚሁ መሰረት በቀን የሚወጣው ወጪ እንዲሁ ሽምቅ ተዋጊ ቀርቶ የአንድ ሃብታም ሀገር መንግስትም ሊያወጣው የማይችል ነበር። በጣም ከፍተኛ የገንዘብ ውጭ ነበር የተደረገው ቀን በጉባኤው እየዋልኩ ማታ ማታ ሂሳቡን እየሰራሁ ለረዳቴ ኃይለ ሊባኖስ እሰጠዋለሁ። የእሱ የእጅ ጽሁፍ በጣም ጥሩ ስለሆነ በሶስት ኮፒ እያዘጋጀ ይጽፋል፡ በጥቅሉ የሂሳቡ ሰንጠረዥ ከ50 ገጽ በላይ ሲሆን ባጭሩ የወጭው ዝርዝር ለግንዛቤ እነሆ፤

ሀ) ለምግብ፣ ለመጠጥ፣ ለስጋ ጠቅላላ ወጭ	28,000,000
ለ) ለጉባኤው አዳራሽ ማሰሪያና ለተለያዩ እቃዎች መግዛ	4,700,000
ሐ) ለጄነራልና ለሌሎች ቁሳቁሶች የወጣ ወጭ	1,500,000
መ) ለተለያዩ እቃዎች መግዥ የወጣ ወጭ	2,332,000
ጠቅላላ ድምር	36,532,000 ብር

በአጠቃላይ ሰላሳ ስድስት ሚሊዮን አምስት መቶ ሰላሣ ሁለት ሺህ ብር ወጭ በማድረግ የህ.ወ.ሐ.ት. መሪዎች ተሞሽረው ወጡ። የጉባኤው ሁኔታ በዚሁ ላብቃና አቋርጫ ወደ ተወኩት ቁም ነገር ልመለስ።

እነሱ በዚህ ሁኔታ ላይ ሲምነሽነሹ በስደተኞች ጣብያ አስገድደው ያጎሩትን ሕዝብ የህ.ወ.ሐ.ት. ማ.ሌ.ሊ.ት. አመራር ምን ዓይነት የቀለብ ራሽን ያደርግላቸው እንደነበር ቀድሞ ብዩ እንደገለጸኩት ጥሬ በቆሎ እና ባቄላ ነበር። ለዚያውም 10 ኪሎ ገደማ ሲሆን የተፈቀደላቸውም ቆልተው ብቻ እንዲበሉ በሚያስችል መቁንን ገድበውታል። በህክምና ረገድ በጣም የተጎዱ ነበሩ። በየቀኑ በበሽታ ምክንያት ሕዝብ እያለቀ እየሞተ ነው። በሐምሌ ወር 1978 ዓ.ም አጥጋቢ ዝናብ መጣሉን የተረዱት ረሀብተኞች ውስጥ ለውስጥ በመላላክ ወደ ኢትዮጵያ ያጠራቀሙትን በቆሎ፣ ባቄላና ጨው ይዘው የስደት ካንፑን አጥር ሰብረው ወጡ። ደህና አቋም ያለው ሌትም ቀንም እየተጓዘ ወደ ትውልድ ቀበሌው ደረሰ፣ የታመሙት ብቻ በስደት ጣቢያዎች ቀሩ እነሱም ካገገሙ በኋላ አጥሩን እየገፈተሩ ሄዱ። የተወሰኑት ወደ ሱዳን ካርቱም ሲያቀኑ ቀሪዎቹ ደግሞ ወደ ወልቃይት ጠገዴ ተጓዙ፤ በሚገባ ከጠነከሩ በኋላ ወደየቦታቸው ተመለሱ።

የማ.ሌ.ሊ.ት. ዋና መናሃሪያ (ቤዝ) ደጅና እንዲሆን ተወሰነ

ማ.ሌ.ሊ.ት. እንደተመሰረተ ዋና ጽ/ቤቶች ደጅና እንዲሆን በመወሰኑ በተሰጠን መመሪያ መሰረት ደጅና ገባን በዚሁ ቦታ፣ ፕሮፖጋንዳና ከሕትመት ክፍል መለስ ዜናዊና አባይ ፀሀዬ፤ ማህበራዊና ኢኮኖሚ ጽ/ቤት ገብሩ አስራት፤ ወታደራዊ ጽ/ቤት ስዩ አብረሃ የውጭ ጉዳይ ቢሮ ስዩም መስፍን የሚመሩት ቢሮ በየክፍሉ ተደራጀና ሰራውም ቀጠለ። ደጅና የተመረጠበት ዋና ምክንያት ከአንገረብ ተሽግሮ በቀጥታ ሱዳን ስለሚያስገባና የሚመጣው እህልና ንብረት ከሱዳን ካለምንም ችግር ወደ ደጅና ስለሚደርስ በስልታዊ አቀማመጡ ጭምር ነው። አሁን በድርቅ ከተጎዳው ሕዝብ በተዘረፈ ንብረት ወይን ህ.ወ.ሐ.ት. ማ.ሌ.ሊ.ት ፍጹም ሀብታምና ባለፀጋ ለመሆን ቢቃ።

ይኸንኑ አትራፊ ተግባራቸውን በመቀጠል በረሃብና በበሽታ አጥንቱ ብቻ ተሸክሞ የሚንከላዎሰውን መከረኛ የትግራይ ህብረተሰብ በየቴሌቪዥኑ ለአለም ህብረተሰብ ጎስቋላ አካሉን እያሳዩ የሚሰጠው እርዳታ ለተጎጅው የሚደርስ የመሰላቸው ለጋሾች እና ሰብአዊ ስሜት የተነሳሳው የዓለም ሕብረተሰብ ከእኔ ይቅርብኝ ብሎ ለግብረሰናይ ድርጅቶች ማለትም OXFAM, Save the Children, US Aid, Red cross, Care International, World Vision, Red Crescent, U.N humanitarian team ለመሳሰሉት እርዳታውን እንዲያደርሱለት ሰጠ። በአለም አቀፍ መሪነቱን የያዙት የመገናኛ ብዙሀን B.B.C, CNN, CBS ወዘተ የመሳሰሉት ሳይቀሩ የረሀቡን አስከፊ ደረጃ ወኪሎቻቸውን ቦታው ድረስ በመላክ ከፍተኛ ሽፋን ሰጡ። የአለም ከያይያን ከአህጉር አህጉር ተጠራርተው የበኩላቸውን የገንዘብ መዋጮ በማሰባሰብ ታሪካዊ ድርሻቸውን ተወጡ። አለም የደረቀ ጉሮሮን ለማራስ የታጠፈ አንጀትን ለማቃናት ሲረባረብ ከአብራኩ ወጥተናል የሚሉት ስብሃት ነጋና መለስ ዜናዊ የሙት ተስካራቸውን ለመብላት የበኩላቸውን የዘረፉ መዋቅር በከፍተኛ ደረጃ አዘጋጁ።

የወያኔ መሪዎች ለህዝብ ተብሎ የመጣውን እርዳታ ወደ እነሱ ጥቅም ስለለወጡት የእህል ማመላለስ እቅድ አወጡ። በዚሁ መሰረት በከባድ የጭነት መኪናዎች ተመድበው ከአንገረብ ጀምሮ በየቦታው የአንድ ኪሎ

ሜትር ርቀት ክፍተት በመተው በየነቁጡ ጣቢያ ቦታች ድንጋይ በማንጠፍ እላዬ እንጨት እየተረበረበ 30,000 ሺህ ኩንታል እህል በአንድ ቦታ እንዲከመር ተደረገ። በዚህ እረገድ ከአንገረብ እስከ ተከዜ ድረስ 1000ሺህ ክምር ተከማቸ። ይህ የስንዴ ድቄት ስኳር ወተት ቅባት ብስኩት ሻይ ቅጠል ወ.ዘ.ተ.ሆኖ ላስቲክ ከላይ እስከታች እየተሸፈነ በየዱር ትልልቅ ዛፎች ስር እየተደበቀ። በሌላው ዘርፍ ደግሞ አሁንም በተመሳሳይ ሁኔታ ከተከዜ እንደባገና ድረስ 700 ክምር ተደራጅ በተለይ ሽራር፣አዲ ሀገራይ፣ አዲ አውአላ፣ አዲነብረኢድ ቀደም ሲል የኢዲዩ አባላት የነበሩና ንብረታቸውን ተነጥቀው የተባረሩ ባለሀብቶች ያሰሩአቸው ሰፋፊ መጋዘናች ውስጥ አምስት ሚሊዮን ኩንታል ተጠራቀመ። ይህ ለወያኔ ትልቅ አፎይታ ሰጠው። በወያኔ አመራር እቅድ መሰረት የአምስት አመት ለሰራዊት ምግብ እንዲሆን ተዘጋጀ።በባዶ አምስት ክፍለ ኢኮኖሚ አስፋፋይነት ተዋጊው የሚፈልገውን የምግብ አቅርቦት ያገኛል ከዚህ ጀምሮ ሰራዊቱ የቀን ወጪው ብር 14 እንዲሆን ተመደበ።

ሌላው አሰቃቂ ድራማ ደግሞ የተከሰተው ደጀና እንደገባን በሰር ቦብ ጎልዶፍ / Sir Bob Goldof / የሚመራ ባንድ ኤድ / BAND AID / ተብሎ የሚጠራው የኪነት ቡድን ለስዩም መስፍን ድብዳቤ በመላክ በድርቅ ለተጎዱ የእርዳታ ገንዘብ ለመስጠት እንደሚፈልጉና በህወሓት በኩል ተረክበው ለማከፋፈል እንዲቻል ግንኙነት የሚደረግበትን ሁኔታ የሚገልጽ ደብዳቤ ደረሰው። ስዩም ደብዳቤውን ተረክቦ ለሰብሀትና ለመለስ ነገራቸው። በመቀጠል የት ሃገር እንደሚሄዱ ካዘጋጁ በኋላ አስቀድሞ ሰብሀት ነጋ ወደ ሱዳን ሄደ፣ ቀጥሎ በሁለኛ ቀኑ መለስ ዜናዊ ተነስቶ ወደ ሱዳን ተጓዘ። ሁለቱ ሱዳን ከተገናኙ በኋላ የኪነት ባንዱን ከሚያገኙበት ሀገር ድረስ ሄዱ። ከባንድ ኤድ U.S dollars \$100,000,000 (አንድ መቶ ሚሊዮን) ዶላር ሁለቱ ፈርመው ከተቀበሉ በኋላ ገንዘቡን በግል የባንክ አካውንት ለሁለት ተካፍለው አስቀምጠው ባዶ እጃቸውን ተመለሱ። ከሱዳን ሲመለሱም ቀድሞ ሰብሀት ነጋ ወደ ደጀና ተመለሰ። በሰብሀትናው ቀን መለስ ዜናዊ መጣ። ይህን ጉዳይ ለማወቅ የቻልኩበትን ምክንያት ባጭሩ ልግለጥላችሁ። ነገሩ እንዲህ ሆነ። ገብሩ አስራት የኢኮኖሚ ጉዳይ ሀላፊ ስለሆነ ጉዳዩ ይመለከተዋል በሚል አባይ ፀሃዩ በስህተት ድብዳቤውን ፎቶ ኮፒ አመጣና ሰጠው። ገብሩ አስራትም እኔን አስጠራና ይኸው ይህ ገንዘብ በባንድ ኤድ የተሰጠው በድርቅ ለተጠቃው ለትግራይ ህዝብ ማቋቋሚያ ስለሆነ ገንዘቡ ወደ ኢትዮጵያ ብር ተለወጠ ለህዝቡ በእርዳታ እንድታከፋፍሉ አደራ እንላለን የሚል ነበር። ከአነበብኩት በኋላ አስቀመጥኩት። አባይ ተመልሶ ደብዳቤውን የሰጠው በስህተት መሆኑ አምኖ በአስቸኳይ ደብዳቤውን እንዲመልስ መልክተኛ ለገብሩ ላከበት ገብሩ አስራትም ከእኔ ተቀብሎ መለሰለት። ሚስጢሩ ያወኩት በዚህ የተነሳ ነው።

የጉና የንግድ ድርጅት መቋቋም

ጉና ተብሎ የተሰየመው የንግድ ድርጅት የተቋቋመው ከአለማቀፍ ህብረተሰብ በእርዳታ የተገኘውን ንብረት ለመሸጥ እና ለማ.ሌ.ሊ.ት.ቀይ ሰራዊት ከአራት እስከ አምስት አመት የሰንቅ ክምችት ለማስቀመጥ እንዲያስችል በመጋቢት 1978 ዓ.ም ነው። መስከረም 1978 ዓ.ም ፖሊት ቢሮው ክሳድ ግመል በተባለ ቦታ ተሰብስቦ በድርቅ የተጎዳ ሕዝብ የተሰጠውን እርዳታ በግልጽ ለመዘረፍ ውሳኔ የሰጠበት ወቅት ነው። በውሳኔው መሰረት ከእርዳታ የሚሰበሰበው ንብረት በሚከተለው ሁኔታ ሸነሸነው፤

- 1. ለማርክሳዊ ሌኒናዊ ሊግ ትግራይ /ማ.ሌ.ሊ.ት./ ማጠናከራያ 55%
- 2. ለቀይ ሰራዊት 45%
- 3. ለህዝብ እርዳታ ድልድል ተወሰነ። 5% ክፍፍል እንዲደረግ በሚል

በዚህ አመዳደብ ለህዝብ ብለው ያስቀመጡት 5% ከመቶውን ቢሆን ለማንም አልተሰጠም። ቀደም ሲል እንደገለጽኩት በድርቅ ለተጠቃው ህዝብ ቅንጣት ታክል አልተሰጠም። ለዚህም የትግራይ ህብረተሰብ ምስክርነቱን ይሰጣል።

በዚህ ጊዜ ከፖሊት ቢሮው አባላት አንዱ ስዩ አብርሃ “አመራሩ የሚሰራው ስራ ትክክል አለመሆኑን ለህዝብ እርዳታ ተብሎ በሕዝብ ስም ለምነን ያገኘነውን ሩብ ኪሎ እንኳ ለህዝብ አልሰጠንም። ህዝብ በሞት፣ በበሽታ፣ በርሃብ እያለቀ በአይናችን እያየን ይህን አለማድረጋችን ፍፁም ከህደት ፈፀመናል በአሁኑ አመዳደብ አልሰማማም አልቀበልም” ብሎ ውሳኔውን መቃወሙን በአመራሩ መካከል ስጋት ፈጥሮ እንደነበር በቅርብ ይህን የሰሙ የማ/ኮሚቴ አባላት ውስጥ ለውስጥ ነገሩን። ስዩን ለመግደልም በስብሃትና በመለስ ታቅዶ እንደነበርም ይወራ ነበር። ከግድያው በምን እዳመለጠ የማውቀው ነገር የለም። እኔና ገብሩ አስራት በአንድ ላይ ስለምንሰራ በአንድ ወቅት ስለዚህ ጉዳይ ጠይቄው ፈገግ ብሎ ማነው የነገረህ አለኝ? እኔም ከነበረ ንገረኝ ስለው አልነበረም ብሎ በደፈናው መለሰልኝ ሁኔታውን በዚህ አቁመን ወደስራችን ገባን። ከዚህ ቀጥሎ ደግሞ የጉና ንግድ እንቅስቃሴን

ልዳስ። ጉና ማለት የቦታ ስም ሆኖ በወልቃይት ጸገዴ የሚገኝ የሰራዊት ስንቅ በብዛት የተከማቸበት በተራሮች የተማከለና በትልልቅ ዛፎች የተሸፈነ ሥፍራ ነው። የጉና የንግድ ስምም የተወሰደው ከዚህ ነው።

የጉና የንግድ እንቅስቃሴ በጥቂት ፓሊት ቢሮ የሚታወቅ ሲሆን የዚህ ውስጥ ለውስጥ መሸጥ ውሳኔ ሰጭዎቹ ስብሰታ፣ መለስ፣ ስዩም፣አባይ እና አርከበ፣ ሆነው በዚህ ሥራ የተሰማሩት 10 የጭነት መኪናዎችን በሹፊርነት የሚነዱት ግደይ ፎር፣ ሙሉ ወዲያኔታ፣ ፀጋይ ጠማለሁ እና አክሊሉ ዓላ ብቻ ሲሆኑ የየለት ተግባሩን የሚያስተባብር ደግሞ አባዲ ዘሙ ሆኖ እየተዘዋወሩ የተሸጠውን እህልና ልዩ ልዩ ንብረት ገንዘብ የሚረከቡ ብርሃን ገ/ክርስቶስ፣ ቴድሮስ ሀጎስ፣ጀማይካ፣አዲስ አለም ባለማ፣ተወልደ ዓጋመ፣ ሲሆኑ ሁሉም የህወሓት ማ.ሌ.ሊ.ት.ማእከላዊ ኮሚቴ አባላት ናቸው። ከሱዳን ወደ ገዳሪፍ በማጓጓዝ የተመደቡ የጭነት መኪና ቁጥራቸው 294 ማርቸዲስ ረጃጅም መኪናዎች ሲሆኑ፤ ቀሪ 36 የጭነት መኪናዎች ደግሞ ለህ.ወ.ሓ.ት. ሰራዊት በገዳሪፍ የተከማቸውን እየጫኑ ወደ ትግራይ ያግዛሉ። ቀደም ብለው 26 የጭነት መኪናዎች በመለዋወጫ እቃ እጦት ቁመው የነበሩ ሁሉ ተጠግነው ከፓርት ሱዳን ወደ ገዳሪፍ በመቀጠልም ወደ ትግራይ አመላላሽ ሆነው ሰርተዋል።

በጉናው የንግድ ድርጅት የተመደቡ ካድሬዎች ፀጋዬ ጠማለሁ፣ ግደይ ፎር፣አክሊሊ አላ፣ሙሉ ወዲያኔታ፣ ተክለሃይማኖት፣መሀመድ ሙባራክ፣ሮማን ገ/ስላሴ፣ ሕሪቲ መሕረተአብ፣ፍስሃ አፈወርቂ፣ወረደ ገሰ፣ሳሙኤል ገ/ማርያም፣ነጋሽ ተክሉ፣ሙብራት በየነ፣ ነጋሽ ኒኖ እነዚህ ከላይ የተጠቀሱ አስራ አራት የወያኔ አባላት በሱዳን ታላላቅ ከተሞች ተሰማሩ። ለሁሉም ቶሮታ ላንድ ከሩዘር ከነሹፊሩ ተሰጣቸው። በቅድሚያ በእርዳታ የተላኩ የጭነት መኪናዎች ብዙዎቹ የተባበሩት መንግስታት፣ World Food Program (WFP) የሚለው ከነአርማው የተሰጡ በመሆኑ አርማው እየጠፋ ተማሳሳይ ቀለም ተቀቡ።በመቀጠልም ሁሉም የጭነት መኪናዎች የሱዳን የሰሌዳ ቁጥር ተለጠፈባቸው። በመቀጥል ያደረጉት በሱዳን ከተሞች ከፍተኛ የመደለል ችሎታ ያላቸውን ሱዳናዊያን በመቅጠር ከነጋዴዎች ጋር እያገናኙ የእርዳታውን ንብርት መሸጥ ነበር።

ከሽያጩ በተጨማሪ ወያኔ ህ.ወ.ሓ.ት.ም ለሰራዊቱ የሚያስፈልገው ስንቅ መድሀኒት የህክምና መሳሪያ እየተጫነ ገዳሪፍ ከተራገፈ በኋላ ወደ ትግራይ ያስገባሉ። በዚህ የዘረፋ ተግባር ዋናዎቹ መሪዎች ብቻ ሳይሆኑ የአባትህ ቤት ሲዘረፍ አብረህ ዝረፍ እንደሚባለው በዚህ ሥራ የተሰማሩት ካድሬዎችም በበኩላቸው በድብቅ የሁለት ሶስት ጭነት መኪና ለብቻው በመሸጥ ለሹፊሩ ደግሞ አፍ መዝጊያ አንድ ጭነት እየሸጡ በግል በሚሰጥ ገንዘብ አካውነት ብዙ ገንዘብ አስቀምጠዋል። ከላይ የተጠቀሱት 14 የወያኔ ካድሬዎች በየሁለቱ ሳምንቱ የተገኘውን ገንዘብና ቼክ ለአባዲ ዘሙና ለብርሃን ገብረክርስቶስ ያስረከባሉ። ቀሪዎች ለሰዩም መስፍን ይሰጣሉ። በመጨረሻም ዝርዝር ሂሳብ ተጠናቅቆ በየሶስት ወሩ ለስብሰታ ነጋ ደጃና እየመጡ ያስረከባሉ። አንዳንዶቹ እየተደናበሩ ወደ እኔ እየመጡ ይሰጡኝ ነበር። በቀጥታ ለገብሩ እንዲሰጡት ስነግራቸው ገብሩ አስራት በፋንታው ይህ እኔን አይመለከትም ለመለስ ወይም ለስብሰታ ነጋ ሰጡቸው ብሎ ይመልሳቸዋል። በዚህ ሂደት ጉና የንግድ ተግባር ቀጠለ። በመካከሉ 1978 ዓ.ም ነሀሴ ወር በፓርት ሱዳን የተከማቸው ገና በበቂ አልመነሳቱ የሱዳን መንግስት ወደቡ ጠበብ አንሱልኝ የሚል ቅሬታ ማሰማት ጀመረ።

በዚህ ጊዜ ብርሃን ገ/ክርስቶስና አባዲ ዘሙ ካርቱም ውስጥ የሚኖሩ ሱዳናውያ በአለም አቀፍ ደረጃ የድለላ እውቅና ያላቸውን አራት ደላላዎች በማነጋገር በፓርት ሱዳን ያለውን የእህል ክምር፣ የምግብ ቅባት፣ ስኳር፣ ሻይ ቅጠል፣ ብስኩት የህፃናት አልሚ ምግብ ወ.ዘ.ተ. ዝርዝር ፎቶኮፒ በመስጠት በአረብ ሀገሮች እንዲሸጥ መርከብ ተኮናትረው በግብፅ፣ በሳውዲ አረቢያ፣ በኪዌት እና በዩናይትድ አረብ ኤሚሬትስ ከሚገኙ ካምፓኒዎች ጋር ተስማምተው በትላልቅ መርከቦች እየተጫኑ ብርሃን ገ/ክርስቶስ፣ የማነ ኪዳነ/ ጃማይካ/ እና ቴድሮስ ሃጎስ አብረው በመጓዝ አዲስ አለም ባሌማ በሱዳን ፖርት ቋሚ ሆኖ በመመደብ የሶስቱን ስራ ደርቦ በመስራት በመረከብ ኪራይ እየተጫነ ወደ አረብ ሀገሮች ተሸጋገረ። ቀሪው ለሱዳን ነጋዴዎች ተሸጠ። በሙሉ ሽያጩ በአሜሪካ ዶላር ሲሆን በሽያጩ በቢሊዮን የሚቆጠር ገቢ ተገኘ። ገንዘቡ ግን ወደ አውሮፓና አሜሪካ እንዲቀመጥ ተደረገ። የጉና የንግድ ዘረፋ 1979 ዓ.ም. ተጠናቀቀ።

በዘረፋው በትክክል የገባውን የሚያውቁት ስብሰታና መለስ ሲሆኑ ገንዘቡን የተከፋፈሉት ደግሞ ስብሰታ ነጋ፣ መለስ ዜናዊ፣ ሰዩም መስፍን፣ አርከበ ፅቁባይ፣ ብርሀን ገ/ክርስቶስ፣ አባዲ ዘሙ፣ጀማይካ በዋናነት ሲሆኑ ከ150 ሚሊዮን ዶላር እስከ 200 ሚሊዮን ዶላር ማግኘታቸው በወቅቱ ይነገር ነበር። አነስተኛ አግኝተዋል የተባላቸው ቴድሮስ ሀጎስ፣ አዲስ አለም ባሌማ እና ተወልደ አጋመ እስከ አምስት ሚሊዮን የማግኘታቸው ወሬ በስፋት ተሰራጭቶ ነበር። ቀሪዎቹ 14ቱ ታጋዮች በየደረጃቸው ከ\$10 እስከ-\$5 ሺህ ዶላር ጉርሻ እንደተሰጣቸው ራሳቸው ሲነግሩን ነበር። ይህ ጉርሻ እነሱ በበኩላቸው በድብቅ እየሸጡ ከዘረፋት ገንዘብ ውጭ ማለት ነው።

እንግዲህ በድርቅ ለተጠቃው፤ በርሃብና በበሽታ የተነሳ እየሞቱ ያሉት እናቶች፤ ህፃናት፤ ልጆች የእናታቸውን እጅ ተንተርሰው በየመንገዱ ወደቀው ሲቀሩ የሰው ልጅ ሬሳ ወደቆ የአውሬ መጫወቻ ሆኖ፤ አጥንትና ቆዳው የተጣበቀ ህፃን፤ ሽማግሌ፤ እናት ካሜራ አንሺ ሲመጣ ብቻ መንገድ መሪ ሆኖ ለአለም ህዝብና መንግስታት እያሳዩ በእነርሱ ስም የመጣው እርዳታ መዘረፍ፤ ማዘረፍ ይህንኑም በራስና በቤተሰብ ስም በተለያዩ ሃገራት በባንክ ማስቀመጥና ለግል ጥቅም ማዋል ከፍተኛ የወንጀል ወንጀል ብሎም የወንጀሎች ሁሉ ቁንጮ ነው።

ችግረኛውን ሕዝብ ከቦታው አፈናቅለው በሱዳን ካምፕ አስፍረው እንደ ኤክሲፖ ዘርግተው ከለሙኑበት በኋላ በሰሙ የመጣውን እርዳታ መዘረፍ በአለም ታሪክም ታይቶ የሚያውቅ አይመስለኝም። ይህ የሚያሳየው ነገር ቢኖር የወያኔ መሪዎች ፍፁም አረመኔ፤ ጨካኝ ሸፍቶች መሆናቸውን ያስመሰክራል። ከባንድ ኤድ የተሰጠውን \$100 ሚሊዮን ዶላር ጨምሮ በአለም ህብረተሰብ፤ በተባበሩት መንግስታትና ግብረሰናይ ድርጅቶች የተሰጠው እርዳታ በዋናነት መለስ ዜናዊና ስብሀት ነጋ ዘርፈው አዘርፈውታል በህዝቡ ላይ ጭካኔ የተሞላበት አሳፋሪ ተግባር ፈጸመዋል። በነገራችን ላይ ሳልጠቅስ ያለፍኩት ነጻጅን በሚመለከት ወያኔ የሚበቃውን ካስቀመጠ በኋላ ቀሪው ለሱዳን ነጋዴዎች ሸጠታል።

ለማ.ሌ.ሊ.ት ቀይ ስራዊት ተብሎ የተከማቸው ምግብ በዝናብ መበላሸት

1979 ዓ.ም አምላክ በህዝቡ ላይ ይቅርታ ያወረደበት ዘመን ነበር ማለት ይቻላል። ከግንቦት ወር 1979 ዓ.ም ጀምሮ ዝናብ በጣም አጥጋቢ በሆነ መልኩ መዝነብ ቀጠለ። መሬት ሁሉ ጨሌ በጨሌ ሆነ፤ ዛፍ ለመለመ ሳሩ በሰው ቁመት ደረሰ፤ ከብት፤ ፍየል የቤት እንስሳት ሁሉ ጠገቡ፤ ወፈሩ። በግንቦት በጣለው ዝናብ የጻር አትክልት ጎመን ደረሰ፤ አዝመራውም በአማረ መልኩ በቅሎ ገበሬውን የደረሰኩልህ ተስፋ ሰጠው። እሸቱን የሚበላበት ጊዜ ደረሰ ጥቅምትና ታህሳስ 1980 ዓ.ም ጥሩ ምርት ተገኘ።

በተቃራኒው የ1979 ዓ.ም ዝናብ ከፍኛ ያማረረው ወያኔ ህ.ወ.ሓ.ት መሪዎችን ነበር። በየቦታው ተክምሮ የፕላስቲክ ሽራ ተሸፍኖ የነበረው እህል በዝናቡ ሃይለኝነት የተነሳና ቀስቀሰ ወደ እህሉ በመግባቱ ከአንገረብ እስከ ተክሌ የተከማቸው 1000 ክምር አንድ ክምር (ከ30,000 ኩንታል) ያላነሰ ያየዘው ክምችት እየተበላሸ መጣ። ግማቱ ሰው ሊያስቀርብ የማይችልበት ደረጃ ላይ ደረሰ። በዚህ ወቅት ስብሀት ነጋ፤ መለስ ዜናዊ፤ አባይ ፀሃይ እና አርከበ እቁባይ ተሰብስበው ክምሩ እየተዘዋወሩ ጥናት በማድረግ የተበላሸውን የሚያስወግድ ኮሚሽን አቋቋሙ። የኮምሽኑ አባላትም፤

- 1ኛ ሕቡር ገ/ኪዳን
- 2ኛ መድሕን
- 3ኛ ገ/መድህን አርአያ
- 4ኛ ቢያን ጆቲዊ
- 5ኛ ያይኔ
- 6ኛ ልጆለም
- 7ኛ መዝገብ

የቤዙ ዋና አስተዳዳሪ
 ወታደራዊ ጽ/ቤት ፐርሰኔል
 የፋይናንስ ሃላፊ
 የስንቅና ንብረት ሃላፊ
 በያን ፍትዊ ተባባሪ የነበረ
 ሃኪም

በወታደራዊ ጽ/ቤት የካርታ ጥናት ዋና ሃላፊ ሲሆኑ በሕቡር ገ/ኪዳን መሪነት ለሁላችን የተንቀሳቀሱ ትእዛዝ ደረሰን። በዚህ መሰረት ስራውን ከአንገረብ ጀምረን ተክሌ ለመድረስ አንድ ወር ሙሉ ወሰደብን፤ በካሄድነው ምርመራም 215 ክምሮች ትል ፈጥረው በዝናብ ተጨማሪቀው ተገኙ። የተባላሹት በአስቸኳይ ወደ ወንዝ እንዲጣሉ ተወሰነ። ሌሎች 75 ክምሮች መጠነኛ መበላሸት ደርሶባቸዋል። እነዚህም በአስቸኳይ ካልተለዩ በአጭር ጊዜ ከጥቅም ወጭ እንደሚሆኑ በግምገማችን ላይ ሀሳብ ቀረበ። በዚህ ስብሰባ መጀመሪያ የተናገረው መድህን ነበር ሲናገር እያለቀሰና እንባውን በመሃረሙ እየጠረገ “እኛ የህ.ወ.ሓ.ት አባላት በድርቅ ለተጠቃው የትግራይ ሕብረተሰብ የመጣ እርዳታ ህዝባችን በአይናችን እያየነው በየመንገዱ ሲሞትና ቀባሪ አጥቶ በጅብ ሰውነቱ ተበጣጥሶ መበላቱን እያየን፤ እናቶች ከህፃናት ልጃቸው ተለይትው ሞተው ህፃናት የሟች እናቶቻቸውን ጡት ክስሰው እነሱም በበኩላቸው ሞተው፤ አዋቂዎች አጥንት በስጋ ቆዳቸው ተጣብቀው የሚረዳቸው አጥተው ያለቁ፤ ወደ ሱዳን አጓጓዘን 10ኪሎ ጥሬ በቆላና ባቄላ እያደልን የራሳችን ህዝብ ለምት አሳልፈን ሰጥተን፤ በህዝቡ ላይ ግፍ በመፈፀም መላውን የትግራይን ዜጋ አሳልፈን ሰጠነው። ይህ ለማ.ሌ.ሊ.ት ቀይ ስራዊት ተብሎ የተከማቸው ክምር ቀደም ብለን ለተጠቃው ህዝባችን ብንሰጠው ኑሮ ምስጋናም ምርቃትም እናገኝ ነበር። እዚህ ደረጃ ያደረሰንን ህዝብ ከዳነው” እያለ ንግግሩን በለቅሶ አጠናቀቀው ቀጥሎ የመድህን ሃሳብ በመደገፍ መዝገብ በበኩሉ ተናገረ። በዙ ከተናገር በኋላ ተጨማሪ ብዬ እኔ የመዝገብንና የመድህን ሃሳብ በመደገፍ የማጠናከሪያ ሀሳቤን ስጨርስ መድህን እንደገና በመቀጠል የህወሓት መሪዎችም የደረሰውን የህዝብ መቅሰፍት

አይተውታል። ስለዚህ እኛ ሁላችን ህዝብ የከዳን በችግር ጊዜ እናውቅም ብለን የጣልነው የህዝብ ከሃዲዎች ነን ብሎ አቆመ።

የዚህ ስብስባ ሪፖርት ሕቡር ገ/ኪዳን ለስብሃትና ለመለስ አቀረበላቸው። ሳይውል ሳያድር መድሃኒት መዝገብ፣ ገብረመድሃን፣ በያንና ያይኔ ከኮምፕዩተር ሥራችን እንድናቆም ተወስኖ ለአራታችን ህቡር በብጣሽ ወረቀት አስታወቀን። በዚህ በእኛ ምትክ ሌሎች ተተኩ ስንት እንደተበላሸ ባናውቅም በየበረሃው የተከመሩ ክምሮች ግን በብዛት የተበላሹ መሆናቸው እናውቃለን።

በመጀመሪያው የድርቁ ጊዜ ወደ ሱዳን አንሄድም ብለው ወደ ጎንደር፣ ወሎ፣ አዲስ አበባ፣ ባህርዳርና ወደ ቀሪዎቹ የሀገራችን ክፍሎች የሄዱት ወደ ግማሽ ሚሊዮን ቁጥር ያለው ሕዝብ በደረሰበት ቦታ ሁሉ ኢትዮጵያዊ ወገኑ ተቀብሎ አስተናገደው፣ ልብስ ለሌለው የራሱን አውልቆ ገመነውን ሸፈነ፣ የተራበውን አበላ፤ መጠለያ ያጣውን ከራሱ ቤት እንዲኖር አድርጎ ከእርዳታ አስተባባርዎች አገናኝቶ ተጎጅው እርዳታውን እየተቀበለ ህብረተሰቡም ሙሉ ሕክምና እያገኙ በሃገራቸው ምድር ቆዩ። ዝናብ ሲዘንብ ተመልሰው ወደ ትግራይ ቀያቸው ገቡ። ባረፉበት ትውልድ ቀበሌዎች ሁሉ ወገናቸውና ደማቸው ኢትዮጵያዊ ያደረገላቸውን መጠነ ሰፊ እርዳታ በደስታና ትዝታ በሞላበት አንደበት ያወጉ ጀመር ። የዚህ ወሬ በህዝቡ ሁሉ ስለደረሰ ወንጀለኛው የወያኔ አመራር ተብሳጭቶ ወሬው ደግሞ እንዳይነሳ ለህዝብ ግንኙነት አመራር አስተላልፎ ነበር፤ ግን ስሚ አላገኘም። እውነታው አሁንም ቋሚ ነው።

የደጀና ኑሮ

ቀደም ብዩ እንደጠቀስኩት የህ.ወ.ሓ.ት ማ.ሌ.ሊ.ት ፓሊት ቢሮ ደጀና እንደተሰበሰበ አይተናል። በዚህም ወታደራዊ ማስልጠኛ በየሁለት ወሩ ከ10,000 በላይ እያሰለጠነ የሚያመጣ ትምህርት ቤት፣ የወያኔ ትልቁ ሆስፒታል፣ የትራንስፖት ጽ/ቤት፣ ማህበረ ኢኮኖሚ፣ ስንቅና ንብረት አከፋፋይ ከደጀና እስከ ክሳድ ግመል እንደዚሁም እስከ ፀገዴ ቆላ በብዙ ሽህ የሚቆጠር ታጋይ ይገኛል። እድሜ ለድርቅ ኑሮው የተገንባባቸው ሆነ፣ እየበላ እየጠገበ መኖር ጀመረ፤ ችግር የሚባል ነገር ተረሳ፤ ሴት ለሚያስፈልገው ሴት አለ። ሲቷም የመረጠችውን እንደዚሁ ታገኝ ጀመር። በየአካባቢው፣ በየክፍሉ ያሉ ታጋዮች በየሁለት ሳምንቱ ጠላ እየተጠመቀ ይጠጣል፤ ማታ ማታ ጭፈራና ዳንስ ነው።

የአመራሩ የኑሮ ለውጥ

ቀደም ሲል ደጀና ውስጥ ሆኖ ልዩ ስሙ ክሳድ ግመል የሚባል ቦታ የድርጅቱ ጽ/ቤት ነበር፣ ነገር ግን አንድ ጊዜ ደርግ በአውሮፕላን ስለደበደበውና ገላጣ ስለሆነ ወደ ደጀና እንዲዛወር ተደረገ። የአሁኑ ቦታ ትልልቅ ዋሻዎች አሉት ለአውሮፕላንም ጥቃት የተጋለጥ አይደለም። አሁን ጽህፈት ቤቱ በሰው ኃይልም በሚገባ ተደራጀ። ፕሮፓጋንዳ ቢሮ መለስ ዜናዊ፣ ስብሀት ነጋ፣አባይ ፀሃዬ እና አለምስገድ ገ/ አምላክ ፤ ወታደራዊ ቢሮ ሰዬ አብረሃ እና አርከበ እቁባይ፣ ማህበራዊና ኢኮኖሚ ቢሮ ገብሩ አስራት፤ ህዝብ ግንኙነት ቢሮ ተወልደ፤ ሓለዋ ወያነ ጽ/ቤት ከፕሮፓጋንዳ ስር ሆኖ ክንፈ ገ/መድሃንና ብስራት አማረ ሆነው ተመድበዋል። በተለይ ስብሃት ነጋ፣አርከበ እቁባይ ፣ኤልሳ አሰፋሃ የምትባል ኤርትራዊት የፃድቃን ገብረትንሳይ ሚስት ባለችበት ተነጋግረው ፓሊት ቢሮው ልዩ እንክብካቤ እንደሚያስፈልገው ታምኖበት በየወሩ ብር 50,000 በገንዘብ ሃላፊ ገ/መድሃን አማካኝነት እየተፈቀደ ለኤልሳ አሰፋሃ እንዲሰጥ ተወስነ የማ/ኢኮኖሚው ሃላፊ ገብሩ አስራት ይህን አዲስ እቅድ አያውቅም። ትእዛዙ እንደደረሰኝ ጉዳዩን አለቃዬ በመሆኑ አሳወኩት። እርሱም የሚፈልጉትን አድርገላቸው ብሎኝ በየወሩ ብር 50,000 ለኤልሳ አሰፋሃ ወጭ እያደረገሁ እሰጣት ነበር።

በመካከሉ ስብሃት ነጋ በየቦታው እየዘረ ለፓሊት ቢሮ አባላት ልዩ እንክብካቤ እንዲደረግ ስለተወሰነ የሚደረግላችሁን ተቀብሎ አላቸው። ተወልደ ወ/ማርያም፤ ስዩ አብረሃ እና ገብሩ አስራት ግን ይህን አይነት ልዩ ቅምጥል አያስፈልገንም አንቀበልም አሉት። ሌሎቹ በውሳኔው መሰረት ልዩ እንክብካቤው ልዩ ኑሮ ከነሚሰቡቻቸው በኤልሳ መሪነት ቀጠለ። ከዚያም የነጭ ጤፍ እንጀራ፣ ሙክት፣ ቅቤ ማር ልዩ ልዩ የአትክልት ፍራፍሬ ከሱዳን ዊስኪ ቢራ ኮኖክ ነጭ አረቂ በኮንትሮግንድ ከየቦታው እየተገዛ ቀጠለ። መኝታ አልጋዎች ሳይቀሩ ፍራቭ ብርድ ልብስ አንሳም ሳይቀር ተደምሮ አራት ሴቶች ከሱዳን ተመርጠው ለመለስ ምግብ አዘጋጅ ተቀጠሩ።በዚህ ብቻ ሳያቆሙ ሁሉም የፓሊት ቢሮ አባላት በየወሩ ብር 1000 ሺህ የኪስ ገንዘብ እንዲከፈላቸው በነሱብሃት የተደነገገ ሕግ ወጣ።

የታዘዘውን የኪስ ገንዘብ የሚቀበሉ 1 መለስ ዜናዊ 2 ስብሃት ነጋ 3 አባይ ፀሀዬ 4 አውአሎም ወልዱ 5 አረጋሽ አዳነ 6 አርከበ ፅቁባይ 7 ስዩም መስፍን 8 ዓድቃን ገ/ረንጎይ ሲሆኑ 1. ገብረ አሰራት 2. ስዬ አብረሃ 3 ተወልደ ወ/ማረያም አንፈልግም አንቀበልም በለው ተቃወሙ፤ ሰሚ ግን አላገኙም።

ለማጠቃለል ያህል በድርቅ ለተጠቃው ለትግራይ ህዝብ የመጣው እርዳታ የህ.ወ.ሓ.ት መሪዎች እንዴት እንደዘረፉትና ዘረፈው ለግል ጥቅማቸው እንዳዋሉት በመጠኑም ቢሆን ያዩሁትን ሁሉ ምስክርነቱን አስፍሬአለሁ። የህ.ወ.ሓ.ት አመራር ጠቅላላ የትግራይ ህብረተሰብ በድርቅ እንደቅጠል በየቦታው እየረገፈ ህፃን እናት ሽማግሌ አባት ወ.ዘ.ተ በየመንገድ ጥላ ስር ቀባሪ አጥተው በጅብ አካላታቸው ተበጣጥሶ መበላቱን በአይናቸው እየተመለከቱ ለነብስ አድን የመጣውን እጅግ መጠነ ሰፊ እርዳታ ጉና በሚል ንግድ ድርጅት አቋቁመው በሱዳን አሸጋጋሪነት ለአረብ ሀገሮች እርዳታውን መሸጣቸውንና ከባንድ ኤድ የተገኘውን \$100 ሚሊዮን ዶላርም ጨምረው በአውሮፓና በአሜሪካ ባንኮች በየራሳቸው ባንክ አካውንት ማዘወራቸውን። በተለያዩ ሀገራትም ምርጥ ቤቶች አስገዝተው ኪራይ ገቢ ቋሚ ገንዘብ መሰብሰባቸውን፤ ለቀይ ስራዊት የአምስት አመት ቀለብ የቋጠሩበት መሆኑን፤ ይህ ሁሉ ተግባራቸው የሚያረጋግጠው የህ.ወ.ሓ.ት.ማ.ሌ.ሊ.ት መሪዎች ጨካኞችና ፋሽሽት መሆናቸው ነው።

ከዚህ በተጨማሪ የህ.ወ.ሓ.ት.ማ.ሌ.ሊ.ት መሪዎች በመለስ ዜናዊና በስብሃት ነጋ መሃንዲስነት የትግራይ ህዝብ በርሃብና በውሃ እጦት ብሎም በተለያዩ በሽታዎች እየረገፈ በህዝብ ስም የመጣውን እርዳታ ነጥቀው ሰባት ዙር የካድሬ ትምህርት ስልጠና ማስፈጸሚያ ተጠቅመውበታል። በዚህ ብቻም አላበቁም። የማርክስ ሌኒናዊ ሊግ ትግራይ ፓርቲ ምስረታ በየትም አለም ተወዳደሪ የማይገኝለት በከፍተኛ የገንዘብ ወጪ በወርዲ አዳራሽ አሰርተው ጉባኤ በማካሄድ እነ መለስ ዜናዊ በቀይ ጨርቅ የተጠቀለለ አርማና ጉንጉን አበባ ተሸለሙበት። ይህን ሁሉ ማን ይናገር የነበረ ማን ያርዳ የቀበረ እንደሚባለው ሁሉውን የጥፋት ድርጊት በዝርዝርና በነቁስ ህዝብ እንዲያወቀው ካሁን ቀደም አድርጌአልሁ አሁንም ይኸው የትግራይ ህብረተሰብ በድርቅ አስቃቂ ሁኔታ በየቦታው እየወደቀ በህዝብ ስም የመጣው መጠነ ሰፊ እርዳታ በነመለስ ዜናዊ እጅ ውስጥ ገብቶ ለግል ጥቅማቸው ዋለ። ተጠቀሙበት። አራት ሚሊዮን ህዝብ በእነዚህ ይሉኝታ ቢሶችና ሆድ አደሮች ንብረቱ ተነጥቆ ለሰቆቃ ለቸነፈር ለአስከፊ ሞት ዳረጉት።

የወያኔ መሪዎች ከ1977 ዓ.ም እስከ 1981 ዓ.ም የፈፀሙትን መጠነ ሰፊ ወንጀልና ክህደት በትክክል አስቀምጬአለሁ። ከዚህ በተረፈ ማንም የትግራይ ተወላጅ የተፈፀመው ግፍ አይቶና አውቆ በእውን የተወለደበት አካባቢ ግፍና ሰቆቃ ይሰማኛል ይቆረቆረኛል የሚል ከሆነና በአሁኑ ወቅት ከትግራይ አልፎ በመላው የኢትዮጵያ ሕዝብ ላይ የሚፈጸሙትን ሰቆቃ እና በተለይ ዛሬ ድግሞ እነመለስ በትግራይ ላይ የፈጸሙትን ደባ ሸፍነው ለትግራይ ሕዝብ እንደቆሙ በማስመሰል በስሙ አሁንም ሲነግዱበት ይሰማሉ። በመሆኑም በየወጭ ሃገር ካድሬና ደጋፊ የሆኑ ሁሉ ሁኔታውን ተገንዝበህ ከቀሪው ኢትዮጵያዊ ወገንህ ጎን እንደምትሰለፍ ጥርጥር የለኝ። በአገር ቤት የሚገኘውና ታፍኖ የተያዘው የትግራይ ህዝብ በቆራጥነት ትግሉን ከሃገሪቱ ህዝብ ጋር እንዲያቀናጅም ጥሪየን አቀርባለሁ። አቅራቢ የድሮው የህ.ወ.ሓ.ት ማሌሊት የፋይናንስ ሃላፊ ገ/መድህን አርአያ ነኝ።

www.ethiomediamedia.com – a website of alternative news and views
(TPLF is a mercenary-controlled group that cannot be reformed. Like apartheid, it should be dismantled)